



# மத்திய அரசின் மூன்றாண்டு சாதனைகளை மக்களுக்குத் தெரிவிக்கும் மோடி விழா - சென்னையில் நாளை துவக்கம் மத்திய அரசின் திட்டங்கள் குறித்த ஆலோசனைகளை மக்கள் நேரடியாக இந்த விழாவில் தெரிவிக்கலாம்

Posted On: 01 JUN 2017 5:34PM by PIB Chennai

மத்திய அரசின் மூன்றாண்டு சாதனைகளை மக்களுக்கு எடுத்துரைக்கும் விதமாக “வளர்ச்சி அடைந்த இந்தியாவை உருவாக்குவோம்” என்ற தலைப்பில் மோடி ஃபெஸ்ட் என்ற பெயரில் 3 நாள் விழா சென்னையில் நாளை (02.06.2017) துவங்குகிறது. மத்திய தகவல் ஒலிபரப்பு அமைச்சகம் நடத்தும் இந்த விழாவினை சென்னையில் மத்திய சாலைப்போக்குவரத்து, நெடுஞ்சாலை மற்றும் கப்பல் துறை இணை அமைச்சர் திரு. பொன். ராதாகிருஷ்ணன் தொடங்கி வைக்கிறார். இந்த நிகழ்ச்சி நந்தனத்தில் உள்ள ஓய்.எம்.சி.ஏ மைதானத்தில் காலை 11 மணிக்கு துவங்கும்.

இந்தக் கொண்டாட்டங்களுக்கு நாடு முழுவதும் ஏற்பாடு செய்யப்பட்டுள்ளது. தமிழ்நாடு மற்றும் புதுச்சேரியில் 12 இடங்களில் மோடி ஃபெஸ்ட் திருவிழா நடைபெறும். திறன் மேம்பாடு, மக்கள் நிதித் திட்டம் பிரதமர் வீட்டு வசதித்திட்டம், பயிர்க் காப்பீட்டுத் திட்டம், வறுமைக் கோட்டிற்கு கீழ் உள்ள மக்களுக்கு சமையல் எரிவாயு வழங்கும் உஜ்வாலா திட்டம், பொன்மகள் சேமிப்புத் திட்டம் உள்ளிட்ட மத்திய அரசின் பல்வேறு திட்டங்களை விளக்கும் அரங்குகள் இந்த விழாவில் அமைக்கப்பட்டிருக்கும்.

இந்த விழாவில் மக்களின் குரல் என்ற சிறப்பு அரங்கு அமைக்கப்பட்டிருக்கிறது. இதில் பொது மக்கள் மத்திய அரசின் திட்டங்கள் குறித்த தங்களின் கருத்துக்கள் மற்றும் ஆலோசனைகளை பகிர்ந்து கொள்ளலாம். பல்வேறு தலைப்புகளில் வல்லுநர்களின் ஆலோசனைகளும் வழங்கப்படும்.

மேலும் இந்த விழாவில் பங்கேற்கும் பொது மக்களுக்கு வினாடி வினா, குலுக்கல் பரிசு உள்ளிட்டவைகளுக்கும் ஏற்பாடு செய்யப்பட்டுள்ளன.

\*\*\*\*\*

ரெசின்/ஸ்ரீவி/முத்து

(Release ID: 1491549) Visitor Counter : 9

